

STQARRIJA GĦALL-ISTAMPA 33/2019

3 ta' Diċembru 2019



K A M R A T A L - P E R I T I

To support members of the profession in achieving excellence in their practice of architecture and engineering in the interest of the community

Iż-żmien li nippretendu li hawn l-ordni spiċċa

Malta hija maħkuma minn kriżi politika qawwija.

Uħud minn dawk li huma allegatament implikati, anke jekk biss b'assoċjazzjoni, fl-atti li wasslu għas-sitwazzjoni kurrenti ħadu ġurament ta' lejaltà lejn ir-Repubblika ta' Malta u l-Kostituzzjoni tagħha, u li jaqdu dmirijietom b'onestà u bl-aqwa ħiliet tagħhom.

Il-Kamra ttenni dak li qalet fl-istqarrija ta' Novembru 2017 fejn wissiet dwar *"il-futur imwiegħri li s-soċjetà tagħna ser tiffaccja jekk ma jiġux osservati s-saltna tad-dritt u standards etici"*, u li fiha fakkret lill-professjonisti kollha dwar:

- id-dover li jgħibu ruħhom b'mod etiku;
- id-dritt li jeżerċitaw il-professjoni tagħhom mingħajr biża';
- l-obbligu li jzommu l-istituzzjonijiet kontabbli;
- l-obbligu li jitkelmu meta l-istituzzjonijiet ifallu;
- id-dmir li jaħdmu għall-ugwaljanza u l-ġustizzja soċjali fl-industrija rispettivi tagħhom; u
- ir-responabbiltà li jfittxu l-ġid komuni.

Għalhekk nappellaw lill-kmamar u assoċjazzjonijiet professjonali kollha sabiex jaqdu d-dmir tagħhom li jinveſtigaw kull ksur ta' kondotta professjonali u li jzommu l-membri tagħhom kontabbli mingħajr biża' jew favur. Insejnhom ukoll sabiex jirsistu għal istituzzjonijiet u proċessi li jiggarrantixxu l-ugwaljanza bejn iċ-ċittadini, u jfittxu l-ġid komuni flok l-interessi personali tal-ftit.

Il-Kamra tal-Periti tkelmet b'mod konsistenti għal diversi snin dwar il-bżonn ta' riformi. L-attenzjoni prinċipali tal-Kamra kienet iffukata, naturalment, fuq l-industrija tal-bini u l-kostruzzjoni. Il-fallimenti tas-sistema tal-ippjanar, in-nuqqas ta' regolamenti tal-bini adegwati, u l-ħsara li qed issir lill-wirt kulturali u naturali tagħna huma turija ta' kif pajjiżna ġie maħkum minn spekulazzjoni u korruzzjoni għal għexieren ta' snin, a skapitu tal-ġid komuni.

Fallimenti simili jeżistu anke f'industriji oħra. Huwa ċar li s-soċjetà tagħna hija mifnija b'marda kronika u kiefra li qed tnawwar il-pedamenti tagħha. Huwa l-obbligu ta' kull wieħed u waħda minna li jiġġieled din il-pjaga u jara li ma tibqax tiggranfa l-industrija tagħna, is-soċjetà tagħna, u pajjiżna.

Fl-istqarrija tagħna tal-2017 konna kkwotajna il-kliem ta' Jane Jacobs, ġurnalista, awtriċi u attivista Amerikana dwar id-diżinn urban u ppjanar: *"Hemm kwalità iktar kiefra mill-kruha u d-diżordni, u din il-kwalità iktar kiefra hija l-maskra diżonesti ta' ordni falza, li tilhaq il-milja tagħha billi tinjora jew tgħakkes l-ordni onesti li qed tissielet sabiex teżisti u tinqeda"*.

Iż-żmien ta' maskri disonesti li jilludu li ngħixu fl-ordni spiċċa. Wasal issa ż-żmien li dawk il-persuni f'awtorità jirrikonoxxu s-sitwazzjoni gravi li wassal għall-inkwiet soċjali li qegħdin fih, u jieħdu dawk id-deċiżjonijiet kollha neċessarji sabiex jiġi ssalvagwardjat l-interess nazzjonali.